

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīkavitārkikasīṃhasya sarvatantrasvatantrasya
śrīmadvēṅkaṭanāthasya vēdāntācāryasya kṛtiṣu
yādavābhyudayē mahākāvye

॥ trayōviṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ trayōviṃśaḥ sargaḥ ॥

śrīmān vēṅkaṭanāthāryaḥ kavitārkikakēsarī |

vēdāntācāryavaryō mē sannidhattāṃ sadā hṛdi ॥

athādhikāracyavanādya indrāḥ

pañcābhavan paṇḍusutāḥ pṛthivyām |

jayārthinastē jagadēkanāthaṃ

prapēdirē sattvadhanāḥ sadārāḥ ॥ 23.1 ॥

tamōpahaistattvavidāmṛṣiṇām

vākyastrivēdīmanusañjihānaiḥ |

kṛṣṇaṃ yathāvat kṛtinō vidantaḥ

tasyābhavan prāṇasamāḥ sakhāyaḥ ॥ 23.2 ॥

tadāśrayāstatpraṇidhēyakṛtyāḥ

tēnaiva nāthēna sadā sanāthāḥ |

apārayan yōgibhirapyajayyān

bāhyāntarān jētumarātivargān ॥ 23.3 ॥

pratikriyāḥ prāgbhavaduṣkṛtānām

prāṇōparōdhē'pi niruddhapāpāḥ |

dhīrāstrilōkīsuḥṛdaḥ prasādāt

vipākaramyā vipadaḥ prasēhuḥ ॥ 23.4 ॥

alaṅghayan viśvapatēḥ prasādāt

vṛttiṃ parācīmiva vītarāgāḥ |

arātibhiśchadmaavidhipravīṇaiḥ
 āpāditāmagnijalādipīḍām || 23.5 ||

kaliṅganītiṃ kalahaikatānām
 karṇaṃ ca pārthēna nibaddhavairam |
 āsthāya duśśāsanapūrvajanmā
 dharmōttarān jētumiyēṣa pārthān || 23.6 ||

sa rājasūyakraudharmapatnīṃ
 bhīmēna gāṇḍivabhṛtā ca mānyām |
 dyūtacchalātprāpitadāsabhāvām
 sādhvīm mudhā paryabhavat sabhāyām || 23.7 ||

ananyanāthām sthitimāpnuvantiyā
 nāthaḥ svasambōdhananāmagarbham |
 śuśrāva dūrāntarito'pi śauriḥ
 prākrośanaṃ pārthapativratāyāḥ || 23.8 ||

mithyāvicārānmiṣatām gurūṇām
 prabhuḥ satām pāṇḍavadharmapatnīm |
 duśśāsanavyākulitōttariyām
 akṣayyakauśēyavatīmakārṣīt || 23.9 ||

avāptukāmāḥ prabalairamitraiḥ
 akṣacchalēnāpahṛtaṃ svarājyam |
 nikṣiptakartavyabharā babhūvuḥ
 sattvādhikāḥ sātvatayūthanāthē || 23.10 ||

svātantryagandhadviradāṅkuśēna
 svēnaiva śīlēna vinīyamānaḥ |

ananyalabhyaṃ pratilambhitō'bhūt
prabhuḥ svayaṃ pāṇḍavadūtabhāvam || 23.11 ||

sa tādrśīmādriyata tridhāmā
prēṣyakriyāṃ prēṣitadēvabrndaḥ |
nanu prabhūṇāṃ nirapēkṣabhūmnāṃ
prasādhanāṃ bhaktajanē guṇatvam || 23.12 ||

api prabhūtānugūṇakriyābhyaḥ
ślāghāpadaṃ tattvavidāṃ babhūva |
ananyatantrasya vibhōstadētat
nāthōcitaṃ nantrṣu pāratantryam || 23.13 ||

tapasyataḥ putrasamudbhavārthaṃ
mārgāgataṃ mōcayataḥ piśācam |
ajanmanō janmabhṛtaśca śaurēḥ
svāmitvasaṃvādi babhūva dūtyam || 23.14 ||

sarōṣasīrāyudhahētiśaktyā
sācīkṛtāṃ kauravarājadhānīm |
adyāpi gaṅgāsalilapravāhē
prakrāntapātāmiva samprapēdē || 23.15 ||

khadyōtavaddarśitakhañjadīptīn
prajñādrśō bhūmibhṛtaḥ sabhāyām |
prāptodayō bhānuriva tridhāmā
pracchādayāmāsa kurūn svadhāmnā || 23.16 ||

tadāgamēna pratipannaharṣāḥ
taddarśanēnāhitapāravaśyāḥ |

atarkitaprasmṛtavairabandhāḥ
vṛttim dviṣantō vidadhuryathārham || 23.17 ||

ulūkhalē bhaktaguṇē ca baddham
guṇōttarē gōpavadhūstanē ca |
iyēṣa bandhuṃ jagadēkabandhuṃ
duryōdhanō dustyajamṛtyupāśaḥ || 23.18 ||

prakāśayan kiñcidivāpramēyaḥ
prabhāvamātmīyamananyavēdyam |
muhuh pratīpācaraṇōtsukānām
mōghāśatām mūḍhadhiyāmakārṣīt || 23.19 ||

svavēditam saṃsadi dhārtarāṣṭrē
sandhitsatō dharmasutasya vākyam |
anādadānē murabhinnivṛttaḥ
sānugrahō vigrahamanvamamaṃsta || 23.20 ||

narāṃśajuṣṭēna dhanañjayēna
rathī bhavan sārathirātmanā ca |
dhanurbhṛtā tōtrabhṛtā ca bhējē
pṛthaktvamaikyaṃ ca yathāpramāṇam || 23.21 ||

rathādhirūḍham ca ratham ca rakṣan
yathārthatō darśayati sma yantā |
trayyantacintānirapēkṣamīśaḥ
tattādrśaṃ tattvavibhāgamādyam || 23.22 ||

puraḥsthitē gōptari viśvahētau
paścādavasthāyini tatpravartyē |

ananyayōgāt sa rathō babhāra
prādhītavēdyāṃ praṇavapravṛttim || 23.23 ||

prabhurbabhau pragrahatōtrapāṇiḥ
kālatmanā bhāvitapāśadaṇḍaḥ |
yadā tadā dēvagaṇēna mēnē
śāntaṃ balaṃ śāntanavapradhānam || 23.24 ||

dhurandharaḥ svarganikētanānāṃ
dhuryōtthitairdhūsaritō rajōbhiḥ |
rarāja madhyē rathayūthapānāṃ
gōṣṭē paśūnāmiva gōpavēṣaḥ || 23.25 ||

samudrasaṅghātanibhē nṛpāṇāṃ
sainyadvayē saṃyati saṃpravṛttē |
asthānakāruṇyavaśānnivṛttaṃ
dhanañjayaṃ vītaśucaṃ vitēnē || 23.26 ||

phalādapi svādutamaprarōhaṃ
prōtsāhanē sakhyurivōdyataḥ saḥ |
jagaddhitārthāya jagau dayāvān
anyairavijñēyamananyadharmam || 23.27 ||

cirantanasnēhadayādimūlaṃ
cintārṇavaṃ nīstaratō durantam |
kirīṭinaḥ kēśavasūktirāsīt
kālocitā kācana pōtapātrī || 23.28 ||

abhaṅgurairdhautaphalānuṣaṅgāt
vidyāsarairviśvagurōrupāttaiḥ |

vivēkadhanvā viṣamānajaiṣīt

antaḥ sthitān jiṣṇurarātisaṅghān || 23.29 ||

upaghnabhūtāṃ śrutivallarīṇām

upāsta tuṣyannupadēśamudrām |

nakhāṃśubhiḥ kṣiptatamaḥkalaṅkāṃ

nāthasya pārthō natapūrvabhāgaḥ || 23.30 ||

vibhaktasāmānyaviśēṣadharmā

prādurbabhūvōpaniṣat prabhōryā |

sa ēva tāṃ vyāsamuniḥ samīcīṃ

paryagrahīdbhāratavēdavaktā || 23.31 ||

abhañjanīyāṃ paradharmasattāṃ

anaśvarīṃ bhāratasūryadīptim |

viduśśrutīnāmanaghāṃ vayasyāṃ

gītāmasammūḍhajanāvīgītām || 23.32 ||

kapidhvajastasya vibhōrapaśyat

tadarpitaṃ cakṣuravāpya divyam |

virīñcipūrvairapi durnirīkṣaṃ

viśvāśrayaṃ rūpamaśēṣamūrtēḥ || 23.33 ||

tasminnabhivyāptasamastalōkē

sa tatsvarūpēṇa vikalpyamānē |

viḍambitān gōpuradhāribimbaiḥ

dēvān vibhōraikṣata divyadēhē || 23.34 ||

prakhyātadīkṣaṃ praṇatārtibhaṅgē

pārthastadā daityaripuṃ prapannaḥ |

vināśayāmāsa balaṃ ripūṇāṃ
vipatpratīkārāparēṇa sakhyā || 23.35 ||

svahastapadmāñcitatōtrapāśaḥ
svacchandalīlāsahadarmacārī |
gatāgatairapratimaiḥ sa cakrē
jayaśriyō jaitrarathēna ḍōlām || 23.36 ||

savismayaḥ saṃyati savyasācī
tattādṛśā sārathinā samētaḥ |
manōjavānāṃ nijasāyakānām
agrēsaraṃ syandanamanvapaśyat || 23.37 ||

yathā niyacchatyayamindriyāśvān
jīvāśrayē dēharathē nibaddhān |
tathā'rjunasyandanadhuryanētā
babhūva nānyēna nidarśanīyaḥ || 23.38 ||

yadēkadēśē nikhilaṃ tadanyat
taddēhabhāgēṣu ca saṃvibhaktam |
rathaikadēśē tamavēkṣya pārthaḥ
prābuddha taṃ sārathimapratarkyam || 23.39 ||

nivartitaṃ vairijanōpamardāt
nyastaṃ rathē cakramupādādānaḥ |
natapratijñānuparōdhahētōḥ
ātmapratijñāmajahāt svatantraḥ || 23.40 ||

dviṣatprayuktaṃ durapōhamastraṃ
bhujāntarālēna vibhuḥ pratīcchan |

vidhāya vaikalpikavaijayantīm

pracchāditam prāṇayati sma pārtham || 23.41 ||

nivēśitām tasya padē ca pūjām

niśāmya gaṅgāmiva candramaulau |

ananyasāmānyamamaṃsta sakhyuḥ

saṅkōcavaidēśikamīśvaratvam || 23.42 ||

divākarē'nastamitē'tigādham

tamaḥ sṛjaṃstāmasamōhanārtham |

prapannarakṣāpratipannadīkṣaḥ

satyābhisandham vidadhē sakhāyam || 23.43 ||

surairasēṣairapi jātarōṣaiḥ

sa durjayān bhīṣmamukhān jigāya |

sahāyaśaktyā yudhi savyasācī

kiṃ duṣkaram kēśavamāśritānām || 23.44 ||

svapnaḥ kimāsīdathavēndrajālam

babhūva gandharvapuri kimēṣā |

itīva saṅkāṃ vidadhē pralīnā

patākinī kauravapāṇḍavānām || 23.45 ||

ākṛṣṭadēvāsurasāmparāyaiḥ

ōjasvinām śastrabhṛtāmudantaiḥ |

prāyastadā pratyavahāralīlam

ākālikīm viśvabhuganvabhukta || 23.46 ||

jighāmsuraṣṭādaśa sampatantīḥ

akṣauhiṇīradbhutabhīmarūpāḥ |

svatantrayāmāsa mithaḥpratīpān
sūtrāvasaktāniva dārumartyān || 23.47 ||

kṛṣivalaḥ sthāvarajaṅgamānām
kṣētrē kurūṇām samakālapākān |
anīkaśālīn bhujasālivargaiḥ
phalōpapannān prabhurityalāvīt || 23.48 ||

nistīrya saṅgrāmamahāsamudraṃ
saṃsārapōtēna parēṇa sakhyā |
dhanañjayastatpadamēva bhējē
nirdhūtanīhāradivākarābhaḥ || 23.49 ||

drauṇistadā sauptikamādadhānaḥ
kṛpēṇa sārdhaṃ kṛtavarmaṇā ca |
hatāhitaiḥ pāṇḍusutairavāptaṃ
sainyāvaśēṣaṃ śamayāmbabhūva || 23.50 ||

itthaṃ daśāṣṭau ca nipātya bhūmau
akṣauhiṇīradbhutabhīmarūpāḥ |
satām patīḥ sattva samṛddhirōgāt
ullāghitāmātanutēva pṛthvīm || 23.51 ||

vibhuḥ svasaṅkalpahatān vinighnan
dharmaikatānēna dhanañjayēna |
pratōdasandaṃśikayōdahārṣīt
pāñcālakanyāparibhūtiśalyam || 23.52 ||

parāstravisraṃsitamuttarāyāḥ
padmāsanādyairapi pūjitēna |

gaṅgādharanyōḥ prabhavēna garbhaṃ
pasparśa pādēna parāvarēśaḥ || 23.53 ||

viplōṣitaṃ drauṅiśarēṇa bālaṃ
sañjīvayan pādarajaḥprabhāvāt |
vadhūkṛtakṣudraśilāviśēṣaṃ
rāmānujō rāmamivānvakārṣīt || 23.54 ||

tasya śrutiśrēṇiśirōdhṛtānāṃ
sparśaḥ prajēsādibhirīpsitō'bhūt |
parīkṣidutthānaparīkṣitānāṃ
aghacchidāmaṅghrirajaḥkaṇānām || 23.55 ||

ajātadīnāṃ drupadōdbhavāyāḥ
kālasya dīptāmiva khaḍgarēkhām |
vipakṣasaṃhāramahābhujāṅgīm
vēṅīm priyaiḥ saṃśamayāmbabhūva || 23.56 ||

pitāmahāya pratatāna pārthaḥ
śaraprayuktaṃ śayanaṃ yadagryam |
yōgāsanam yōjitacittadhairyam
tadēva paryāptagaṇam tadā'sīt || 23.57 ||

vinyasya dharmatanayē vijayādhikāram
sakhyā'rjunēna yaśasēva dhanurdharāṅām |
dadhmau sa daityamathanō yudhi pāñcajanyaṃ
vṛṣṇyandhakādipariśēṣitabhūmibhāraḥ || 23.58 ||

pratyānināya rathamāttajayaḥ sa janyāt
dhanyāvalōkanadhanañjayadarśanīyaḥ |

sārathyasaṃvidavadhīritahētijuṣṭaḥ

sēnāparāgaparidhūsarakuntalaśrīḥ || 23.59 ||

āliṅgya gāḍhamavagāḍharasaṃ raṇābdhau

vīravraṇaiḥ kṛtavibhūṣaṇamindrasūnum |

anyāvatāraparikalpanakēlilōbhāt

aikyam nināya nijamaṃśamivānyaniṣṭam || 23.60 ||

raṇabhuvi śaratalpē līlayā śāyitēna

svapadasamuditāyāḥ sūnunā siddhasindhōḥ |

anaticiravilambādāptukāmaṃ dharitrīṃ

kalimiva śamayīṣyan khyāpayāmāsa dharmān || 23.61 ||

apratyūhitasārvabhaumavibhavai -

rabhyarcitaḥ pāṇḍavaiḥ

pratyāvṛttamahōtsavēna muditāṃ

prāptaḥ purīṃ dvārakām |

pratyakṣam prathayāmbabhūva viharan

prītaḥ priyābhiḥ samaṃ

śuddhaḥ sāmapadāgamairadhigatāṃ

svādhīnatāṃ śrīpatiḥ || 23.62 ||

|| iti śrīkavitārkkikasimḥasya sarvatantrasvatantrasya

śrīmadvēṅkaṭanāthasya vēdāntācāryasya kṛtiṣu

yādavābhyudayē mahākāvye trayōviṃśaḥ sargaḥ ||

kavitārkkikasimḥāya kalyāṇaguṇasālinē |

śrīmatē vēṅkaṭeśāya vēdāntaguravē namaḥ ||